

महापौर की पहल पर 10 स्थानों पर स्थापित होंगे ओपनजिम (निगम ने जारी की निविदा, शहरवासियों को मिलेगी सौगात)



कोरबा 29 जुलाई 2019 –महापौर श्रीमती रेणु अग्रवाल की विशेष रुचि पर शहर के 10 और स्थानों पर ओपनजिम निगम द्वारा स्थापित किए जाएंगे। निगम द्वारा लगभग 50 लाख रुपये की लागत से स्थापित होने जा रहे इन ओपनजिमों के लिए निविदाएं जारी कर दी गई हैं, निविदा प्रक्रिया के बाद शीघ्र ही इन जिमों के स्थापना का कार्य प्रारंभ कर दिया जाएगा।

यहां उल्लेखनीय है कि नगर पालिक निगम कोरबा द्वारा महापौर श्रीमती रेणु अग्रवाल के मार्गदर्शन में क्षेत्र के सभी वार्डों में किए जा रहे विकास कार्यों के साथ-साथ आमजन को स्वास्थ्य एवं व्यायाम संबंधी सुविधाएं उपलब्ध कराने की दिशा में ओपनजिमों की स्थापना, खेल सुविधाओं का विस्तार एवं अन्य स्वास्थ्य संबंधी सुविधाएं मुहैया कराने का कार्य किया जा रहा है। इसी कड़ी में महापौर श्रीमती अग्रवाल के निर्देश पर निगम द्वारा 10 और स्थानों पर ओपनजिम स्थापना का कार्य कर आमनागरिकों को यह महत्वपूर्ण सुविधाएं उपलब्ध कराई जाएंगी, जिसके लिए निगम द्वारा लगभग 50 लाख रुपये के कार्यों की निविदा जारी कर दी गई है। निविदा प्रक्रिया पूर्ण करने के पश्चात शीघ्र ही इन पर कार्य प्रारंभ कर दिया जाएगा तथा आम लोगों को ओपनजिमों की सुविधा मिलने लगेगी।

पूर्व में भी अनेक स्थानों पर स्थापित हुए ओपनजिम – महापौर श्रीमती रेणु अग्रवाल के निर्देश पर नगर पालिक निगम कोरबा द्वारा पूर्व में भी निगम के विभिन्न उद्यानों एवं अन्य स्थलों पर ओपनजिम स्थापित किए गए हैं, स्मृति उद्यान, पुष्पलता उद्यान, महाराणाप्रतापनगर स्थित उद्यान, सी.एस.ई.बी. खेल मैदान, वार्ड क्र. 13 स्थित होलिका मैदान, रविशंकर शुक्लनगर, तुलसीनगर, सरदार पटेल नगर सहित अन्य स्थानों में ओपनजिमों की स्थापना की गई है।

ओपनजिम बने लोगों के आकर्षण का केन्द्र – निगम द्वारा विभिन्न उद्यानों एवं स्थानों पर स्थापित किए गए ओपनजिम आम लोगों के आकर्षण के केन्द्र बन रहे हैं तथा इन जिमों का उपयोग कर स्वस्थ लाभ प्राप्त करने की दिशा में लोगों की रुचि बढ़ रही है, सुबह-शाम काफी संख्या में महिलाओं-पुरुषों एवं बच्चों द्वारा इन ओपनजिमों का उपयोग किया जा रहा है। निगम द्वारा 10 और स्थानों पर ओपनजिम स्थापित कर दिए जाने के पश्चात इनका लाभ भी आम लोगों को प्राप्त होने लगेगा।

निगम के उद्यानों का हुआ था कायाकल्प— यहां उल्लेखनीय है कि महापौर श्रीमती रेणु अग्रवाल ने निगम के जीर्ण-शीर्ण पड़े अनेक उद्यानों के कायाकल्प का कार्य प्राथमिकता के साथ कराया था, एक ओर जहां उद्यानों में आवश्यक मरम्मत व सुधार कार्य किए गए, वहीं दूसरी ओर इन उद्यानों में मनोरंजन व स्वास्थ्यगत सुविधाएं मुहैया कराई गईं, विवेकानंद उद्यान, स्मृति उद्यान, पुष्पलता उद्यान आदि इसके प्रत्यक्ष उदाहरण हैं। निगम द्वारा महापौर के मार्गदर्शन में दर्जन भर नए उद्यानों का निर्माण भी कराया है, जिसमें स्व.बिसाहूदास महंत स्मृति उद्यान, पं.रविशंकर शुक्लनगर स्थित उद्यान, महाराणा प्रतापनगर स्थित उद्यान, शिवाजीनगर स्थित उद्यान, नेहरूनगर स्थित उद्यान, तुलसीनगर स्थित उद्यान, सरदार वल्लभभाई पटेलनगर स्थित उद्यान, बांकीमोंगरा स्थित उद्यान सहित अन्य उद्यान निर्मित किए गए तथा यहां पर एक्युप्रेशर पाथवे, बच्चों के लिए खेलकुद व मनोरंजन के उपकरण तथा ओपनजिमों की स्थापना कराई गई, आज आलम यह है कि इन सभी उद्यानों में सुबह-शाम लोगों की भीड़ उमड़ रही है तथा निगम प्रदत्त सुविधाओं का पूरा-पूरा लाभ लोग प्राप्त कर रहे हैं।